

समां - 12:25 hrs.

<><><><><><>

SHP -J&K

इक्क इयै नेहा फैसला जेदे कन्नै जम्मू-कश्मीर ते लद्दाख केन्द्र शासित प्रदेशों गी बड़ा मता लाह होग- केन्द्री कैबिनेट नै कल लौहकी पन-बिजली विकास योजना SHP गी मंजूरी देई दिती। इस स्कीमै ताई 2 जहार 584 करोड़ 60 लक्ख रुपे दा बजट रखेया गेआ ऐ। एदे कन्नै 1500 MW दी समर्थ आहले प्रोजैक्ट लाए जागंन। इस स्कीम कन्नै टकोहदे तौरा पर उत्तर पूर्वी राज्यें ते पहाड़ी राज्यें सनें उ'नें जिलें गी फायदा होग- जिंदी सरहद अंतराश्ट्रीय बन्नै कन्नै लग्गदी ऐ। कैबिनेट दी इक्क बैठक मगरा जारी कीते गेदे इक्क ब्यानै च गलाया गया ऐ जे प्रधानमंत्री नरेन्द्र मोदी हुंदी प्रधानता तैहत लग्गी दी कैबिनेट दी बैठक च ए फैसला लेता गेआ जे तकरीबन 1500 MW स्वच्छ ऊर्जा समर्थ विकसित करने ताई बनाई गेदी 2 जहार 585 करोड़ रुपें दी नमी स्कीम तैहत लौहकियें पन-बिजली परियोजनाएं गी मदाद दे तौरा पर प्रोजैक्ट दी लागत दा 30 प्रतिशत तग्गर जां फी MW 3 करोड़ 60 लक्ख रुपे तग्गर दी रकम दिती जाग। अधिकारियें इस स्कीम गी जम्मू-कश्मीर ते लद्दाख दौने केन्द्र शासित प्रदेशों लेई मती उत्साह आहली दस्सेया ते गलाया जे एदे कन्नै उनें'गी माली तौरा पर आत्मनिर्भर बनने च मदाद होग। ए स्कीम भारत दे उस मकसद गी बी बल दिंदी ऐ- जेदे तैहत जम्मू-कश्मीर ते लद्दाख च दरेयाएं दे पानी गी देसै दी हद दे अंदर गै रखना ते उसी पाकिस्तान बक्खी जाने थमां रोकना ऐ।

<><><><><><>

Chaitra Navratri

“चेत्तर नरातें” दा पवित्तर उत्सव अज्जै थमां शुरू होई गेदा ऐ। 9वें दिनें तगर चलने आहले इस पर्व गी लेइयै देशभरै च जोश ते उमंग ऐ। नरातें दे पैहले दिन अज्ज बक्ख-बक्ख देवी द्वारें च बशेश पूजा-अर्चना कीती जा'रदी ऐ। अज्ज लोक अपने घरें च साख राह करदे न ते विधिवत तरीके कन्नै कंजक पूजन बी कीता जा'रदा ऐ। नरातें दे इस पर्व दा समापन रामनौमी दे पर्व कन्नै होग।



Navratri -Jammu

देशे दे होरनें हिस्सें आला लेखा जम्मू च बी "चेत्तर नराते" दा पर्व भक्ति भावना ते जोश कन्नै मनाया जा'रदा आ। अज्ज बड्डलै मुंह -न्हेरे थमां गै जम्मू शैहरा दे बावे आली माता दे मंदरै च खरी मती गिनतरी च श्रद्धालू पुज्जा करदे न। साढे जम्मू आले जिला संवाददाता राही कपूर दी रिपोर्ट मूजब अज्ज "नराते" दे पैहले दिन श्रद्धालू मां दुर्गा हुं'दे शैल पुत्री रूप दी पूजा करा'करदे न। किश श्रद्धालुएं आखेया ऐ जे ओह बड़ी उत्सुकता कन्नै "नराते" दे इस पावन पर्व दा इंतजार करदे न।



Yatra -SMVD

तोंआई कटरा च होआ'रदी लगातार बरखा दे बावजूद केई सारे श्रद्धालु श्री माता वैष्णो देवी जी दे दरबार च मत्था टेकने लेई जा'रदे न। अज्ज "चेत्तर नराते" शुरु होए न- एदे चलदे श्रद्धालुएं दा बक्खरा गै उत्साह दिक्खने गी लब्भ'रदा ऐ। खराब मौसम दे बावजूद श्रद्धालू उत्साह कन्नै भवन आहली भैठा जा'रदे न ते एह् उन्दी श्रद्धा ते भरोसे गी दर्शादा ऐ। आकाशवाणी दे जिला संवाददाता दी रिपोर्ट मूजब श्रद्धालू "जय माता" दी दे जयकारें लांदे होई अग्गे बदा'रदे हे। प्रशासन नै "नराते" दे मद्देनजर व्यापक इंतजाम कीते देन। प्रशासन नै सुरक्षा, यात्रा गी बवस्थित ढंगै सिर चलाने ते यात्रियें दी सहूलत लेई सब्बै इंतजाम कीते दे न। यात्रा गी रमानदारी आहले ढंगै सिर करोआने लेई प्रशासन आस्सेआ मौसम सरबंधी हालात पर नेइमी तक्क रक्खी जा'रदी ऐ।



Prez Greetings

राष्ट्रपति द्रौपदी मुरमू होरें अज्ज चेततर शुक्लादि-उगादि-गुड़ी पड़वा-चेती चंद-नवरेह ते साजिबू चरोबा दे मौके पर देशवासियें गी शुभकामनां दित्तिआं न। सोशल मीडिया दी इक पोस्ट च राष्ट्रपति होरे आखेआ ऐ जे देशे दे बक्ख-बक्ख इलाकें च मनाए जाने आहले एह पर्व- नमें बरे दी आमद दा सुआगत करदे न ते भारत दी सगगोसार सांस्कृतिक बन्न-

सबन्नता दे जीवंत प्रतीक न। उ'नें मेद बुज्झी जे एह शुभ मौके सबनें दे जीवन च समृद्धि ते नमिं आसें-मेदें दा संचार करडन



VP- Greetings

उप-राश्ट्रपति सी.पी. राधा कृष्णन होरें अज्ज नव संवत- चेतुर शुक्लादि-उगादी-गुड़ी पड़वाह-चेती चंद नवरेह साजिबू चेइरा ओबा ते चेतुर नरातें दी शुरुआत दे मौके पर नागरिकें गी शुभकामनां दितियां न। सोशल मीडिया दी इक पोस्ट च उपराश्ट्रपति होरें आखेआ ऐ जे देशे दे बक्ख-बक्ख हिस्सें च मनाए जाने आले एह ध्यार पारम्परिक नमें बरे दी शुरुआत दे प्रतीक होने दे कन्नो-कन्नी बसंत बहार दे औने दी सूचना दिंदे न ते नमीं शुरुआत दी भावना गी बी दर्शादे न।



PM Navratre

प्रधानमंत्री नरेंद्र मोदी होरें अज्ज देशवासियें गी चैत्र नरातें दिआं शुभकामनां दितियां न। प्रधानमंत्री होरें सोशल मीडिया दे इक संदेस च सबनें लेई सुख, सौभाग्य, समृद्धि ते खरी सेहत दी कामना कीती ऐ। श्री मोदी होरें शक्ति स्वरूपा मां दुर्गा होरें गी प्रार्थना कीती ऐ जे ओह विकसित भारत दे प्रति राष्ट्र दे संकल्प गी नमीं ऊर्जा प्रदान करन।



VVP-11- Rajouri

राजौरी दे जिला विकास कमीशनर अभिषेक शर्मा होरें Vibrant Village प्रोग्राम तैहत तोड़ चाड़े जा'रदे कम्मै दी प्रगति दा इक बैठक दौरान जायजा लैता। बैठक दौरान राजौरी जिले दे 8 ताले गेदे ग्राम च चला'रदे विकास कम्में दा निरिक्षण कीता। जिला विकास कमीशनर होरें मुतलका अफसरें गी हिदायत कीती जे ओह इनें कम्में पर नेइमी तक्क रक्खन ते जवाबदेई यकीनी बनान।

